



వెనుతిరగని వెన్నెల

- డా.కె.గీత



- 19 -

జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయిని కలవడానికి వస్తుంది సమీర. ఉదయిని పట్ల చాలా మంచి అభిప్రాయం కలుగుతుంది సమీరకి. నాలుగు నెలల గర్భవత్తైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి" కథ చెబుతాను, విన్నాక ఆలోచించుకోమని చెప్తుంది సమీరతో. చుట్టూల పెళ్లి లో కలుసుకున్న తన్మయి, శేఖర్ లకు పెద్దవాళ్ల అనుమతితో పెళ్లి జరుగుతుంది. విశాఖపట్నం లో కొత్త కాపురం ప్రారంభిస్తారు.

పెళ్లయిన సంవత్సరం లోనే అబ్బాయి పుడతాడు.



తన్మయి ఒక్క ఉదుటున ఎదురుగా ఆగిన బస్సు ఎక్కేసింది. కండక్టరు టిక్కెట్టు అడిగే వరకూ తన దగ్గర డబ్బుల్లేవన్న సంగతి గుర్తు రాలేదు.

పక్క స్టాపులో బస్సాపి "చూస్తే చదూకున్న దానిలా ఉన్నావ్, ఇదేం పని? దిగమ్మా, దిగు. ఎందుకెక్కుతారో డబ్బులేకుండా బస్సులు" అంటున్న డ్రైవరు మాటలు అసలు బుర్రకెక్కడం లేదు తన్మయికి.

తల మొద్దుబారిపోయినట్లయ్యింది. మనసంతా దుఃఖంతో కూడిన నిరాశ.

బస్సు దిగి నడక ప్రారంభించింది. హఠాత్తుగా ఎక్కడి నింకో చంటి పాప ఏడుపు వినిపించింది.

ఒక్కసారిగా ఉలిక్కిపడి చుట్టూ చూసుకుంది తన్మయి.

"అమ్మో, బాబు! బాబుని వదిలేసి తనిక్కడ ..ఇలా రోడ్డు మీద...." ఇక ఒక్క క్షణం ఆలస్యం చెయ్యకుండా ఇంటి వైపు పరుగెత్తింది.

లోపలికి రాగానే శేఖర్ పక్కన ఆదమరిచి హాయిగా నిద్ర పోతున్న బాబుని అమాంతంగా ఎత్తుకుని భోరున ఏడ్చింది.

"పసివాడి తల మీద చెయ్యి పెట్టి, ఇంకెప్పుడూ నిన్నొదిలి ఎక్కడికీ వెళ్లను నాన్నా! నా ప్రాణం పోయినా సరే. నిన్ను మాత్రం వదలను." అంది.

తన్మయి ఏడుపు వినిపించినట్లు విసుగ్గా ముఖం చిట్టించి, వెనక్కి గోడ వైపు తిరిగి పడుకున్నాడు శేఖర్.

పిల్లాడిని అక్కన చేర్చుకుని నేల మీద పడి అలిసిపోయి ఎప్పుడు నిద్రపోయిందో తెలీదు.

ఎండ బాగా ముదిరిన పన్నెండు గంటల వేళ మెలకువ వచ్చే సరికి బాబు పక్కన లేడు. గదిలో మరో మూలకి దొర్లి వేళ్లు నోట్లో పెట్టుకుని జుముక్కుంటూ ఆడుకుంటున్నాడు నిశ్శబ్దంగా.

బోర్లా పడడమే కాదు. వాడికి ముందుకు కదలడమూ వచ్చిందని అర్థమైంది.

వాడి అందమైన ముచ్చట్లన్నీ గమనించేటంత మానసిక స్థిమితం ఉంటే బావుణ్ణి అనిపించి మరింత దుఃఖం వచ్చింది తన్నయికి.

"నన్ను క్షమించు నాన్నా! నీకు ఎన్నో చేయాలనుకుని చేయలేకపోతున్నాను. నా మనస్సేం బాగోలేదు." అంది వెక్కుతూ. బాబు దగ్గరికి జరిగి వాడి చిన్ని అరచేతిని తన చేతిలోకి తీసుకుంది. ఏదో అర్థమయినట్లు అమ్మ చేతి వేలిని అందుకున్నాడు.

ఆ చిన్ని చేతినలాగే పట్టుకుని మౌనంగా రోదించ సాగింది తన్నయి.

శేఖర్ లేవడమూ, వీధి తలుపు ధబాలున వేసి బయటకు వెళ్లిపోవడమూ వింది.

"అతనికి మనసుతో సంబంధం లేదు. శరీరం, అదీ ఏ శరీరమైనా ఒకటే" అనే ఆలోచనే రోత కలిగించసాగింది.

ఇన్నాళ్లూ కాస్తో కూస్తో అతని మీద ఉన్న ప్రేమ భావం కూడా మాయమై అతన్ని చూస్తే కంపరం పుట్టుకు వస్తూంది.

"ఇక మీదట అతను తనని ముట్టుకోవడానికూడా వీలులేదు." అని గట్టిగా నిర్ణయించుకున్న తర్వాత మనసుకి ఉపశమనం అనిపించింది.

లేచి తలారా చల్లటి నీళ్లతో స్నానం చేసింది. ఏడ్చి ఉబ్బిన కళ్లకి చల్లటి నీళ్ల స్నానం ఉపశమనం కలిగించింది.

కళ్లకి కాటుక పెట్టుకుని, ఎర్ర తిలకం సీసా కాడతో గుండ్రని బొట్టు దిద్దుకుంది. సింధూరం పాపిట పెట్టుకోబోయి విరక్తి కమ్ముకొచ్చి ఆగిపోయింది.

సింధూరం పెట్టుకున్నప్పుడల్లా పెళ్లి తతంగం గుర్తుకు వస్తుంది.

శేఖర్ ఆ సాయంత్రం వస్తూనే బ్యాగు సర్దుకుని "నాకు అర్జంటుగా రమ్మని ఒరిస్సా నించి పిలుపు వచ్చింది. ఏం చేస్తాం, ఎదవ బతుకు. మిలట్రీ సంసారం అయిపోయింది." అన్నాడు.

ముభావంగా ఉన్న తన్నయి వైపు చూస్తూ "నా బతుక్కి ఉద్యోగంలోనూ సంతోషంలేదు, కొంపలోనూ సంతోషం లేదు. నా తలరాత. ఏం చేస్తాను?!" అని నెత్తి కొట్టుకుని,

"నీ ఎదవ ఏడుపు మాని, నా కొడుకునైనా జాగ్రత్తగా చూసుకో" అని విసురుగా వెళ్లిపోయాడు.

శేఖర్ వెళ్లక చీకటి వేళ చంటాడినెత్తుకుని వాకిట్లోకి వచ్చి కూచుంది తన్నయి.

ప్రశాంతంగా గాలి వీస్తూంది బయట.

తన్నయికి దుఃఖం ఎక్కడా నిలవనీయడం లేదు.

ఒళ్లో బాబు తో మెల్లగా మాట్లాడ సాగింది.

"ఎందుకు నాన్నా నేనిలా మోసపోయాను?! నేనేం తక్కువ చేసానని అతనిలా పరాయి స్త్రీలని తెచ్చుకున్నాడు? అప్పుడు నేను నిన్ను కనడానికే కదా వెళ్లింది! తల్చుకోవడానికే జుగుప్స కలుగుతోంది."

శేఖర్ గురించి కాకుండా మరేదైనా ఆలోచించాలని మనసుని తప్పించుకునే మార్గం కోసం లోపలి నించి కరుణ ఇచ్చిన పుస్తకం తెచ్చుకుంది.

"బయట వరండాలోకి మంచి వెలుతురు వచ్చే బల్బు కొని తేవాలి రా నాన్నా, నువ్వు ఆడుకుందుకూ, నేను చదువుకుందుకూ" అంది.

చాప మీద మెత్తటి దుప్పటి పరిచి బాబుని పడుకో బెట్టి పక్కనే కూచుని పుస్తకం తెరిచింది.

పద్య కావ్యమది. పద్యాలలో కొన్ని పదాలకు అర్థాలు తెలియడం లేదు. అయినా పద్యం చదువుతూంటే శబ్ద సౌందర్యానికి మనసుకి ఎంతో ఊరట కలగ సాగింది.

"పదాల వ్యుత్పత్తి ఎలా తెలుసు కోవాలి? కరుణ కనబడ్డప్పుడు అడగాలి" అనుకుంది.

చదువుతూ చదువుతూ ఉండగానే మనసులో దుఃఖమంతా క్రమంగా మాయమై గుండె తేలికపడింది కాస్సేపటిలోనే.

"అజ్ఞాత మిత్రమా! నువ్వు ఇప్పుడు ఈ పుస్తక రూపం దాల్చావన్న మాట." అనుకోకుండా తన్మయి ముఖమీద చిన్న ప్రశాంతత వెలిసింది.

పుస్తకం లోకి, తన వైపే చూస్తున్న బాబు కళ్ళల్లోకి మార్చి మార్చి చూస్తూ "మిత్రమా! అనుక్షణం ఓడిపోతున్న జీవితంలో నువ్వే లేకపోతే నేనేమైపోయేదాన్ని!" అంది.

★★★

ఉదయానే పాల పేకెట్టు కోసం బయటికి వచ్చింది తన్మయి. గేటుకి వేళ్లాడ దీసిన రెండు సంచీల్లో చిన్న సంచీలో చేయి పెట్టి తమ పేకెట్టు తీసుకుని లోపలికి వచ్చింది.

ఈ ఇంటికి వచ్చిన దగ్గర్నుంచి అరలీటరు పాల పేకెట్టు ఇంటివాళ్లకి వేసే సప్లయిరు దగ్గర తీసుకుంటున్నారు.

ఇంటి వాళ్లు తన్మయితో పరిచయంగా ఉండరు. ఇంటాయన పెద్దింటి వాకిట్లో శేఖర్ అప్పుడప్పుడూ మాట్లాడతాడు.

ఇంటావిడ తన్మయిని చూసి పలకరింపుగా నవ్వుతుందే కానీ ఏమీ మాట్లాడదు. ఇంటికి వచ్చి పోయే వాళ్ల స్నేహితులతో గేటు దగ్గర వరకూ వచ్చి బానే మాట్లాడుతుంది.

"ఆవిడ ఆస్తిపరురాలు కాబట్టి తనతో ఇలా అంతరం పాటిస్తుందనుకుంటా" అనుకుంది తన్మయి లోపలికి వెళ్తూ.

ఎప్పుడూ ఔట్ హౌస్ వైపు ఎవరూ రారు. తన్మయికి అలా ఉండడమే ఇష్టం.

ప్రశాంతంగా ఉన్న ఇంట్లో శేఖర్ ఊళ్లో లేనపుడు తన్మయికి రోజంతా ఎటువంటి దిగులూ లేకుండా గడుస్తుంది.

ఆ రోజు మధ్యాహ్నం తలుపు తట్టిన శబ్దమయ్యింది.

తన్నయి ఆశ్చర్యంగా తలుపు తీసింది.

ఇంటిగలాయన పలకరింపుగా నవ్వుతూ "ఇంట్లో మీటర్ చెక్ చేయడానికి" అన్నాడు. అతన్ని ఇంత దగ్గరగా చూడడం ఇదే మొదటి సారి. యాభై ఏళ్ళుంటాయనడానికి సాక్షిగా పెద్ద బొజ్జ, బట్ట తల, తెల్ల బనీను, గళ్ళ లుంగీ, హవాయి చెప్పులు. ఎందుకో అతన్ని చూడగానే తన్నయికి మంచి అభిప్రాయం కలగలేదు.

అతనికి దారిచ్చి, బాబునెత్తుకుని తన్నయి బయటికి గేటు వైపుకి వచ్చి నిలబడింది.

అయిదు నిమిషాల్లో వెళ్తూ "శేఖర్ చాలా మంచి పనిమంతుడు. అతనికి కంపెనీలో చాలా మంచి పేరుంది. నాకూ మంచి స్నేహితుడు. అందుకే అద్దె గురించి చూసుకోకుండా మీకు ఇల్లిచ్చేం. నీకేం అవసరం పడినా అడగడానికి మొహమాట పడకు. మా మేడం కి ఇంట్లో సాయం అవసరం. నీకేవైనా వీలవుతుందా" అన్నాడు.

తన్నయి కొంచెం తటపటాయించి "నేను యూనివర్సిటీలో ఎమ్మే లో జాయినయ్యానండి. ఖాళీ ఉన్నప్పుడు తప్పక సాయం చేస్తాను." అంది.

అతను కనుబొమ్మలు ముడిచి "నువ్వు చదువుకున్న అమ్మాయివని శేఖర్ ఎప్పుడూ చెప్పనే లేదు. సారీ" అని

అప్పుడే వీధి గేటు తీసుకుని వస్తూన్న వాళ్ళావిడ వైపు నడిచేడు.

ఆవిడ అతన్నీ, తననీ మార్చి మార్చి చూడడం తన్నయికి ఆశ్చర్యంగా అనిపించింది. ఆవిడ ముఖమ్మీద ఎప్పుడూ తనని చూడగానే కనబడే చిన్న చిర్నవ్వు స్థానంలో ఒక విధమైన చికాకు చోటు చేసుకోవడం గమనించింది తన్నయి.

ఆ వెనకే వచ్చి ఇంటాయనని అడ్రసు అడుగుతూన్న కరుణని చూసి ఇంకాస్త ఆశ్చర్యపోయింది తన్నయి.

"ఇక్కడే ఉన్నారా, ఇదిగో మీకీ పుస్తకం ఇచ్చి వెళదామని వచ్చేను. ఎంత గొప్పగా ఉన్నాయో ఈ పద్యాలు" అంటున్న అతన్ని చూస్తూ పక్క నించి వెళ్తూన్న ఇంటావిడ ముఖంలో చికాకు మరింత పెరగడాన్ని గమనించింది తన్నయి.

"థాంక్సండీ, మీరిది వరకు ఇచ్చిన పుస్తకం నిన్నే చదివేను. తెస్తానుండండి" అని లోపలికి వచ్చింది తన్నయి. కరుణ వరండా వరకూ వచ్చి బయట నిలబడ్డాడు.

"మీ అబ్బాయి భలే ముద్దొస్తున్నాడండీ, వీణ్ణి చూస్తే భాగవతంలో చిన్ని కృష్ణుణ్ణి ఉద్దేశించిన పద్యాలు జ్ఞాపకం వస్తున్నాయి." అన్నాడు.

తన్నయి పుస్తకంతో బాటూ తెచ్చిన గ్లాసు నీళ్లు అందుకుని తాగి, "హమ్మయ్య, బతికించేరండీ నీళ్లిచ్చి" అని

"మీకు ఇంత చంటి పిల్లాణ్ణి పెట్టుకుని ఇలా చదవాలన్న ఉత్సాహం ఎక్కణ్ణించి వస్తోందా అనుకున్నాను. మీ ఇంటినల్లుకున్న ఈ తీగెలు, పొదలు, లతల నించన్నమాట....అన్నట్లు పదాలకు వ్యత్యత్తి గురించి అడిగేరు కదా, అమర కోశం కంఠతా పట్టడమే. అలా కంగారు పడకండి నేనున్నానుగా." అన్నాడు.

చలాకీగా మాట్లాడుతూన్న అతన్ని చూస్తూ "గొప్ప జ్ఞానంతో తొణికిసలాడే ముఖ వర్చస్సు ఇతనిది" అనుకుంది తన్నయి.

"వచ్చే సోమవారం నించి క్లాసులు. మర్చిపోకండి." అన్నాడు వెళ్తూ.

★★★

ఎన్నాళ్లుగానో ఎదురు చూస్తున్న కాలేజీ మొదటి రోజు రానే వచ్చింది.

బాబుని ఎత్తుకుని యూనివర్సిటీ ప్రాంగణం లోకి అడుగు పెట్టింది తనమయి.

బాబుని క్లాసు రూములోకి రానిస్తారో లేదో తెలియదు. అయినా మరో దారి లేదు తనకు. మొదటి క్లాసు లోకి అడుగు పెట్టింది.

అప్పటికే క్లాసు లో ఉన్న లేడీ ప్రొఫెసరు "ఎమ్మా, ఎమ్మే నీకా, మీ అబ్బాయికా?" అంది.

"అందరూ పకాలున నవ్వేరు."

"ఇవేళ్లికే మేడం. రేపట్నొచ్చి...." అంది తనమయి.

అందే గానీ రేపట్నొచ్చి ఏంచెయ్యాలో తెలియదు తనకి.

బాబు సరిగ్గా అయిదు నిమిషాల్లో ఏడుపు మొదలు పెట్టేడు. తనమయి బ్యాగు తీసుకుని డిపార్టుమెంటు బయట చెట్టు కింద బెంచీ మీద కూలబడింది.

అప్పటి దాకా ఏడ్చిన వాడు బయటికి రాగానే నిశ్శబ్దంగా నవ్వేడు అమ్మని చూసి.

ఒళ్లో పడుకో బెట్టుకుని పాల సీసా బయటికి తీస్తూ "నువ్విలా పేచీ పెడితే అమ్మ ఎలా చదువుకుంటుందిరా?" అంది.

"ఊంగా" అంటూ కేరింతలు కొట్టేడు.

"నిజమే నీతో ఆడడమే ముఖ్యం. కానీ అమ్మ చదువుకోవాలి నాన్నా, అమ్మ తన కాళ్లమీద తను నిలబడాలి. చిన్నపట్నొచ్చి కలలు గన్న పీ.ఎఫ్.డి చెయ్యాలి." అంది వాడి కళ్లలోకి చూస్తూ.

చుట్టూ ఉన్న యూకలిప్టస్ చెట్ల నించి ఆకులు రాలి చుట్టూ అంతా తుక్కుతుక్కుగా ఉంది. చెట్ల కింద బల్లల మీద కాస్త ఎండా, కాస్త నీడా దోబూచులాడుతున్నాయి.

బాబు తల మీద కొంగు కప్పి సంచీ లోంచి కర్నీఫ్ తీసి వాడికి విసురుతూ కూచుంది.

"ఇదేవిటి, ఇక్కడ కూచున్నారు?" కరుణ మాటలకి పలకరింపుగా నవ్వింది.

ఆ నవ్వులో నీరసం కనిపెట్టినట్లు "అయినా క్లాసుల్లో ఏవీ చెప్పేది లేదు ఇవేళ. మొదటి రోజు కదా, ఊరికే పరిచయాలు మాత్రమే." అంటూ అటుగా వస్తున్న ఒక అమ్మాయి, ఇద్దరు అబ్బాయిల్ని పిలిచి పరిచయం చేసేడు.

"ఈ అమ్మాయి అనంత, ఇతను రాజు, ఇతను దివాకర్" అంటూ.

అనంత పరిచయంగా దగ్గిరికి వచ్చి "అబ్బా, ఎంత ముద్దుగా ఉన్నాడో చంట్లోడు" అని చేతుల్లోకి తీసుకుంది. బాబు కేరింతల్లో పరిచయంగా మీదికి దుమికే సరికి "అమ్మో, ఎంత బంగారు కన్నయ్యో" అంటూ "నాకు పిల్లలంటే భలే ఇష్టమండీ" అంది ఓరగా రాజు వైపు చూస్తూ.

అతను ముసి ముసిగా నవ్వడం చూసి, "వీళ్లిద్దరూ చిరకాల ప్రేమికులు. ఎమ్మేలు, పీహెచ్ డీ లు చేస్తారు గానీ పెళ్లి మాత్రం చేసుకోరు" అన్నాడు కరుణ.

"ఓయ్" అని అతని భుజమ్మీద ఒకటిచ్చింది అనంత.

వాళ్లని చూసి తన్మయికి భలే సంతోషంగా అనిపించింది. ఇలా అందరితో కలిసి హాయిగా చదువుకునే అవకాశం తనకి ఉంటే ఎంత బావుణ్ణు అనుకుంది.

"త్వరపడి చదువు పూర్తవకుండా పెళ్లి మాత్రం చేసుకోకండి." అంది తన్మయి.

అప్పటి వరకూ నిశ్శబ్దంగా ఉన్న దివాకర్ "నేను వి..వీళ్లను చూసే ఆ..ఆజన్మాంత బ్రహ్మచారిగా ఉండిపోవాలని చి...చిన్నప్పుడే శ్శ..పథం చేసుకున్నా" అన్నాడు నత్తితో పలకలేక పాట్లు పడ్డా.

అంతా పక్కున నవ్వేరు.

కరుణ లేస్తూ "రండి, అన్ని క్లాసు రూములూ చూసొద్దాం" అన్నాడు.

"బాబుతో...." అని సంశయిస్తున్న తన్మయి తో "అయ్యో ఇంత బంగారమంటి పిల్లోణ్ణి రావొద్దనే వాళ్లెవ్వరు? చూద్దాం పడండి" అంది అనంత వాణ్ణి తన్మయి భుజమ్మీంచి ముద్దాడుతూ. నలుగురితో కలిసి డిపార్టు మెంటు అంతా కలయదిరగడం తన్మయికి ఎంతో హుషారు నిచ్చింది.

తన చేతిలో బాబుని ప్రొఫెసర్లంతా సహృదయంతో పలకరించడం ఇంకాస్త హుషారునిచ్చింది.

చెల్ల మధ్య నించి కాస్త దూరం నడిచి కేంటీను వరకూ వచ్చేరు. టీ తాగుతూ, ఎదురుగా ఉన్న పెద్ద బిల్డింగుని చూపించి "ఇదే మన యూనివర్సిటీ లైబ్రరీ" అన్నాడు కరుణ.

తన్మయి తన కళ్లని తనే నమ్మలేక పోయింది. "ఇంత పెద్ద భవనం లైబ్రరీయా? అని నోరు తెరిచింది.

తన్మయి ముఖంలో కనిపిస్తున్న ఆశ్చర్యం, ఆనందం చూసి, "బయటి నించి ఏం చూసేరు? లోపల ఎంత గొప్పగా ఉందో తెలుసా?" అన్నాడు కరుణ.

"వెళ్దామా?" అంది హుషారుగా తన్మయి.

"అబ్బా, మీరూ పుస్తకాల పురుగేనన్న మాట" అంది అనంత నవ్వుతూ.

లోపల రెండస్థులలో ఉన్న అత్యంత విశాలమైన లైబ్రరీని, ఆ పుస్తకాల్ని చూసి "ఆహా! నా జీవితం ధన్యమైపోయింది" అంది అప్రయత్నంగా తన్మయి.

కరుణ ప్రశంసా పూర్వకంగా చూసి "సరిగ్గా నేనూ ఇలాగే అనుకున్నాను తెలుసా ఈ లైబ్రరీని మొదటగా చూసినప్పుడు" అన్నాడు.

రేక్ ల మధ్యలో తిరుగుతూంటే అవధి లేని ఆనందం కలగసాగింది తన్మయికి.

లైబ్రరీ కార్డుకి ఆప్టికేషను పెడ్తూంటే ఎంతో గర్వంగా అనిపించసాగింది.

"యూనివర్సిటీలో తనిప్పుడు నిజంగానే చదువుకుంటుంది! నిజంగానే!!"

"అమ్మ యూనివర్సిటీ లో నిజంగా చదువుకుంటుంది. నచ్చిందా నాన్నా నీకు? నువ్వెప్పుడు యూనివర్సిటీకి వెళ్తావు మరి?" అంది తిరిగి వస్తూ బస్సులో బాబుతో.

★★★

శేఖర్ ఊర్పించి వస్తూనే "ఇంకా కోపం పోలేదా?" అన్నాడు నీరసంగా, ముభావంగా ఉన్న తన్మయితో.

నిశ్శబ్దంగా అన్నం వడ్డించింది.

"సాయంత్రం సినిమా కు వెళ్దాం" అన్నాడు మాట మారుస్తూ.

శేఖర్కు వచ్చిన ప్రతీ సినిమా చూసే అలవాటు ఉంది.

తన్మయికి ఫైట్లు, అర్థం పర్థం లేని గందరగోళం సినిమాలు నచ్చవు. మంచి సాహిత్యం, సంగీతం లేని పాటలు కూడా నచ్చవు.

ఇంట్లో అసహనంగా ఉంది. కనీసం సినిమాకు వెళ్తేనైనా తగ్గుతుందనిపించింది. అతని వెంట మౌనంగా బయలుదేరింది.

సినిమా నించి వచ్చేటప్పుడు అర్థమైంది ఇంట్లో ఉండడమే మంచిదని. అంత చెత్త సినిమా అది.

శేఖర్ రెండర్థాల డైలాగులకి పగలబడి నవ్వుకుంటూ సినిమా చూసేడు.

ఒళ్లో కూచున్న బాబు తనని చూసి నవ్వుతున్నాడనుకుని కిలకిలా నవ్వుసాగేడు.

తన్మయికి బాగా తలపోటు వచ్చేయడం ప్రారంభించింది.

పడుకునే వేళకి తన్మయి విడిగా పక్క వేసుకోవడం గమనించి "ఏం? మంచం పైన పడుకోవా?" అన్నాడు.

మారు మాట్లాడకుండా గోడ వైపు తిరిగి పడుకుంది.

"ఏంటి చిన్న విషయానికి ఇంత గోల చేస్తున్నావు? నువ్వేమైనా భూలోక రంభవా నువ్వంటే వెంపర్లాడడానికి?" అన్నాడు విసుగ్గా.

"నేను భూలోక రంభని కాదన్న విషయం పెళ్లికి ముందు తెలీదా?" అంది చివుక్కున తిరిగి.

"ఒంటి మీద కేజీ కండ లేకపోయినా, అందగత్తెవి కాకపోయినా మొగుడేం చేసినా పడుంటావని చేసుకున్నాను. అయినా పెళ్లికి ముందు నువ్వు ఒళ్లు చూపించేవా, నువ్వు రంభవో, కాదో తెలియడానికి?" అన్నాడు పచ్చిగా.

అతని మాటలకి తన్మయికి తన మీద తనకే అసహ్యం వేసింది.

"ఛీ.. మనిషివేనా?" అని గట్టిగా అరిచింది. "అతను చేసే తప్పులన్నిటికీ తనని బాధ్యురాలిని చెయ్యడానికి చూస్తున్నాడు.

కాస్త కూడా పశ్చాత్తాపం లేదు మనిషికి. ఛీ. ఛీ "

బాబు బాగా గాఢంగా నిద్రపోతున్నాడు.

తన్మయి కి ఇక ఆపుకోలేని దుఃఖం ముంచుకొచ్చింది. వెనక్కి తిరిగి ఏడుస్తున్న తన్మయిని అమాంతం ఎత్తి మంచమ్మీద పడేసేడు.

గింజుకున్నా వీలు లేని బలిష్ఠమైన కౌగిలిలో అసహాయంగా కళ్లు మూసుకుంది.

"వెరి మొరి వేషాలు వేసేవసుకో..." అని పెదవుల్ని గట్టిగా కొరికేడు.

కళ్లల్లోంచి ధారాపాతంగా కారుతున్న కన్నీళ్ల శరీరమ్మీద పడి కోరిక తీర్చుకున్నాడు.

ఓడిపోయిన బాధతో కుమిలి పోతున్న తన్మయికి "భూమి పగిలి అంతా అక్కడే సమాధి అయిపోతే బావుణ్ణు" అనిపించింది.

(కొనసాగింపు వచ్చేనెలలో)

COMMENTS